

eul_wid: upu-al

Ὀμηρικοὶ Ὑμνοὶ · Hymnic Collection Anonymous

Hymn 6 To Aphrodite

Ὑμνος εἰς Ἀφροδίτην

Period: Κλασική Classical
Dialect: Ἑπική Epic (Homeric)
Domain: Ποίησης Poetry
Format: Ἑμμετρος Verse

unit_1 Αἰδοίην χρυσοστέφανον καλὴν Ἀφροδίτην ἄσομαι, ἣ πάσης Κύπρου κρήδεμνα λέλογχεν
εἰναλίας, ὅθι μιν Ζεφύρου μένος ὑγρὸν ἀέντος ἥνεικεν κατὰ κύμα πολυφλοίσβοιο θαλάσσης
ἀφρῶ ἔνι μαλακῶ· τὴν δὲ χρυσάμπυκες ὦραι δέξαντ' ἀσπασίως, περὶ δ' ἄμβροτα εἵματα ἔσσαν,
κρατὶ δ' ἐπ' ἀθανάτῳ στεφάνην εὐτυκτον ἔθηκαν καλὴν χρυσεῖην, ἐν δὲ τρητοῖσι λοβοῖσιν
ἄνθεμ' ὀρειχάλκου χρυσοῖό τε τιμήεντος, δειρῇ δ' ἄμφ' ἀπαλῇ καὶ στήθεσιν ἀργυφέοισιν
ὄρμοισι χρυσεόισιν ἐκόσμεον οἷσί περ αὐταὶ ὦραι κοσμεῖσθην χρυσάμπυκες ὀππότε ἴοιεν ἐς
χορὸν ἱμερόεντα θεῶν καὶ δώματα πατρός, αὐτὰρ ἐπεὶ δὴ πάντα περὶ χροῖ κόσμον ἔθηκαν ἦγον
ἐς ἀθανάτους· οἱ δ' ἠσπάζοντο ἰδόντες χερσὶ τ' ἐδεξιόωντο καὶ ἠρήσαντο ἕκαστος εἶναι
κουριδίην ἄλοχον καὶ οἴκαδ' ἄγεσθαι, εἶδος θαυμάζοντες ἰοστεφάνου Κυθερείης. Χαῖρ'
ἐλικοβλέφαρε γλυκυμείλιχε, δὸς δ' ἐν ἀγῶνι

unit_2 νίκην τῷδε φέρεσθαι, ἐμὴν δ' ἔντυνον ἀοιδὴν. αὐτὰρ ἐγὼ καὶ σεῖο καὶ ἄλλης μνήσομ' ἀοιδῆς.